

نەتىجىلىك ئۇيغۇرلار 13

بىلىمخۇمار

2015-يىلى 5-ئاينىڭ 22-كۈنى

ئەنگىلىيەلىك يۈرەك ئوپىراتسىيە دوختۇرى مارتىن لويىد-جونز (Martyn Llyod-Jones) مۇنداق دەيدۇ: «تۇرمۇشتىكى كۆڭۈلسىزلىكلەر ئاساسىي جەھەتتىن سىزنىڭ ئۆزىڭىزگە قارىتىپ سۆز قىلماي ، ئۆزىڭىزنىڭ سۆزلىرىنى ئاڭلاشتىن كېلىپ چىقىدۇ.» سىز قايسى خىلدىكى ئاۋازلارنى ئاڭلايسىز ؟ سىز بىر يېڭى ئەھۋالغا دۇچ كەلگەندە ، سىزنىڭ كاللىڭىزدىكى بىر ئاۋاز سىزگە «سەن چوقۇم مەغلۇپ بولسەن» دەمدۇ ؟ ئەگەر سىزنىڭ ئاڭلىغىنىڭىز سەلبىي ئۇچۇر بولىدىكەن ، ئۇ ھالدا سىز ئۆز-ئۆزىڭىزگە سىزنى روھىي جەھەتتىن رىغبەتلەندۈرىدىغان ئىجابىي سۆزلەرنى قىلىشنى ئۆگىنىشكە توغرا كېلىدۇ. ئۆزىڭىزدىكى توغرا پۈتۈنسىنى قايتىدىن يېتىلدۈرۈشنىڭ ئەڭ ياخشى ئۇسۇلى كۆڭلىڭىزنىڭ سەلبىي ئاچماق يوللارغا كىرىپ قېلىشىدىن ساقلىنىشتىن ئىبارەت.

پۈتۈنسىڭىزنى ياخشىلاش ئۈچۈن ، تۆۋەندىكى ئىشلارنى قىلىڭ:

(1) ئۆزىڭىزنى توغرا «ئوزۇق» بىلەن ئوزۇقلاندۇرۇڭ. ئەگەر سىزگە ھازىر ھېچ قانداق بىر ئىجابىي ئىش يۈز بەرمەيۋاتقان بولسا ، ئۇ ھالدا سىز ئۆزىڭىزنى داۋاملىق تۈردە سىزنى رىغبەتلەندۈرىدىغان ماتېرىياللار بىلەن ئوزۇقلاندۇرۇڭ. سىزنى ئىجابىي پۈتۈنسىگە ئېرىشتۈرىدىغان كىتاپلارنى ئوقۇڭ. سىزنى ئىلھاملاندۇرىدىغان نەرسىلەرنى ئاڭلاڭ. سىز چۈشكۈنلۈككە قانچە چوڭقۇر ياتقانسىز ، سىزنىڭ ئۆز پۈتۈنسىڭىزنى ئوڭشاشۇپلىشىڭىز شۇنچە قىيىنغا توختايدۇ. ئەمما سىز داۋاملىق تۈردە توغرا «ئوزۇق» بىلەن ئوزۇقلىنىدىكەنسىز ، سىز ئىجابىي ئويلايدىغان بىر ئادەمگە ئايلىنالايسىز.

(2) ھەر كۈنى بىر نىشاننى ئەمەلگە ئاشۇرۇڭ. بەزى ئادەملەر ئۆزىدە ھېچ قانداق ئىلگىرىلەش بولمىغاندەك ھېس قىلىدىغانلىقى ئۈچۈن ، سەلبىيلىك پاتقىقىغا تېخىمۇ چوڭقۇر پېتىپ كېتىدۇ. ئەگەر سىزنىڭ ئەھۋالىڭىز ئەنە شۇنداق بولىدىكەن ، سىز ھەر كۈنى ئۆزىڭىز ئۈچۈن يەتكىلى بولىدىغان بىر قانچە نىشانلارنى تىكلەڭ. سىزنىڭ ھەر كۈنى بىر قىسىم ئىجابىي نەتىجىلەرنى يارىتىپ تۇرىشىڭىز سىزنىڭ ئىجابىي ئويلىشىڭىزغا تۈرتكە بولىدۇ.

(3) ئۆز تېمىڭىزغا يېزىپ قويۇڭ. بىز ھەممىمىز توغرا تەپەككۈر قىلىش ئۈچۈن ئۆز-ئۆزىمىزگە ھەيدەكچىلىك قىلىشقا توغرا كېلىدۇ. بەزى كىشىلەر ئۆزىنىڭ ئىشخانا تېمىغا ئۆزىگە بېرىلگەن مۇكاپاتلارنى ئېسىپ قويدۇ ، بەزىلەر ئادەمنى ئىلھاملاندۇرىدىغان تام گېزىتى چاپلاپ قويدۇ ، يەنە بەزىلەر بولسا ئۆزىگە كەلگەن خەتلەرنى چاپلاپ قويدۇ. سىز ئۆزىڭىز ئۈچۈن ئۈنۈم بېرىدىغان نەرسىلەردىن بىر قانچىنى تېپىپ ، ئۇنى تېمىڭىزغا ئېسىپ قويۇڭ.

يۇقىرىدىكى مەزمۇن مەن «نەتىجىلىك ئۇيغۇرلار (9)» دېگەن ماقالەمدە تونۇشتۇرغان جون ماكسۋېل (John C. Maxwell) نىڭ «ماكسۋېل كۈنلۈك ئوقۇشلۇقى» دېگەن كىتابىنىڭ 80-بېتى (12-مارت كۈنى) نىڭ مەزمۇنى بولۇپ ، ئۇنىڭ تېمىسى «بىر ئىجابىي پۈتۈنسىيە يېتىلدۈرۈش» دىن ئىبارەت.

مەن ئەمدى رەسمىي مەزمۇنى باشلايمەن. بۇ ھەپتە مەن يېڭى قېرىندىشىمىزدىن يەنە 2 كىشىنى تونۇشتۇرىمەن. ئۇلار مەن تونۇشتۇرغان 38-ۋە 39-قېرىندىشىمىز بولۇپ ھېسابلىنىدۇ. ئۇلارنىڭ ئىچىدىكى بىر سىڭلىمىز قەھرىمان ئۇيغۇر خانىم-قىزلىرىنىڭ يېڭى بىر مىسالى بولۇپ ، يەنە بىر نەپەر ئۆكىمىز بولسا چەت ئەلدە ئوقۇپ ، دوكتۇرلۇق ئۇنۋانىغا ئېرىشىپ ، ھازىر مۇھىم ۋە يۇقىرى دەرىجىلىك خىزمەت ئورۇنلىرىدا كۆپلىگەن نەتىجىلەرنى ياراتقان قېرىنداشلىرىمىزنىڭ ۋەكىلىدۇر. بۇ 2 قېرىندىشىمىزمۇ خۇددى مەن بۇرۇن تونۇشتۇرغان باشقا 37 نەپەر كىشىلەرگە ئوخشاشلا ئۆزىدە بىر ئىجابىي پۈتۈنسىيە يېتىلدۈرۈش ۋە ساقلاشقا ھەر ۋاقىت ئەھمىيەت بېرىپ ، شۇ ئاساستا ئۆزى دۇچ كەلگەن قىيىنچىلىق ، توسقۇنلۇق ، ئوڭۇشسىزلىق ۋە مەغلۇبىيەتلەرگە ئۈنۈملۈك ھالدا تاقابىل تۇرۇپ ، باشلىغان يولىدىن يانماي ، ئەڭ ئاخىرى نەتىجىلىك كىشىلەر قاتارىدىن ئورۇن ئالغان قېرىنداشلاردۇر. مەن بۇ ئىككى نەپەر ئۆكىمىزدىن ناھايىتى پەخىرلىنىمەن.

1. تېببىي پەنلەر دوكتۇرى مۇتەللىپ ھامۇت (ئاۋسترالىيە)



1-رەسىم: دوكتور مۇتەللىپ ھامۇت


دوكتور مۇتەللىپ ھامۇت ئاقسۇ ۋىلايىتىنىڭ ئونسۇ ناھىيىسىدە ئوقۇتقۇچى ئائىلىسىدە دۇنياغا كەلگەن. مۇتەللىپ كېچىكىدىنلا ئىنتايىن تىرىشچان بالا ئىدى. باشلانغۇچ مەكتەپكە كىرىشتىن بۇرۇنلا ئوقۇتقۇچى ئاپىسىنىڭ ياردىمىدە ساۋاتنى چىقىرىپ ھەم نۇرغۇن دەرسلىكلەرنى ئۆگىنىپ بولغاچقا ، ئۇ 1-يىللىققا كىرىپ بىر قانچە ئايدىن كېيىنلا سىنىپ ئاتلاپ ، باشلانغۇچ مەكتەپنى 3-سىنىپتىن باشلاپ ئوقۇيدۇ. 1985-يىلى ئونسۇ ناھىيىلىك 3-ئوتتۇرا مەكتەپتە تولۇقسىزنى پۈتتۈرۈپ ، ئوتتۇرا تېخنىكوم ئىمتىھانىغا قاتنىشىپ ، ئەلا نەتىجە بىلەن شىنجاڭ نىفىت مەكتىپىگە قوبۇل قىلىندۇ. مۇتەللىپ كېچىكىدىنلا تىل ئۆگىنىشكە ناھايىتى قىزىقاتتى. شۇڭا ئۆزىنىڭ شىنجاڭ تاشقى سودا مەكتىپىدە ئىنگلىز تىلى كەسپىدە ئوقۇش ئارزۇسى ئەمەلگە ئاشمىغانلىقى ئۈچۈن ، ئوقۇش باشلاپ بىر ئايدىن كېيىن ، بۇ مەكتەپتە داۋاملىق ئوقۇشتىن ۋاز كېچىپ ، يۇرتىغا قايتىپ تولۇق ئوتتۇرىدا ئوقۇشنى باشلايدۇ. مۇتەللىپ باشلانغۇچ مەكتەپتىن تارتىپ تولۇق ئوتتۇرا مەكتەپنى تۈگەتكۈچە ئىزچىل ھالدا سىنىپنىڭ ئۆگىنىش ھەيئىتى ، ۋە دەرىستىن سىرتقى خىمىيە گۇرۇھىدا باش تەشكىللىگۈچى ۋەزىپىسىنى ئۆتەيدۇ.

مۇتەللىپ 1988-يىلى ئونسۇ ناھىيىلىك 1-ئوتتۇرا مەكتەپنى پۈتتۈرگەندىن كېيىن ، ئەلا نەتىجە بىلەن شىنجاڭ تېببىي ئۇنىۋېرسىتېتىنىڭ كلىنىكىلىق داۋالاش كەسپىگە قوبۇل قىلىندۇ. ئوقۇشقا كىرگەندىن كېيىن ئۆزىگە قاتتىق تەلەپ قويۇپ ، كېچە-كۈندۈز ئىخلاس بىلەن تېرىشىدۇ. ئالىي مەكتەپكە كىرىش ئىمتىھانىدا خەنزۇ تىلىدا 97 نومۇر (تولۇق نومۇر 100 نومۇر ئىدى) ئالغان بولغاچقا ، 1-يىلى تەييارلىق سىنىپىدا خەنزۇ تىلى تېز سىنىپقا تاللىنىدۇ. ئۇ كەسپى خەنزۇ تىلى ۋە كەسپى تېببىي دەرىسلەرنى تېرىشىپ ئۆگەنگەندىن سىرت ، ئىنگلىز تىلى ئۆگىنىشكە بولغان ئىشتىياقنىڭ تۈرتكىسىدە ، ھەر كۈنى ئۈزلۈكسىز ئىنگلىز تىلى ئۆگىنىشنى داۋاملاشتۇرىدۇ. دەرىستىن سىرتقى ئىنگلىز تىلى كۇرسلىرىغا قاتنىشىدۇ. ھەر كۈنى ئەتىگەن سەھەردە ئىنگلىزچە خام سۆزلەرنى يادلايدۇ. چۈشۈك دەم ئېلىش ۋاقتىدا ئالدى بىلەن مەكتەپ كۈتۈپخانىسىغا كىرىپ ، «جۇڭگو كۈنلۈك گېزىتى» (چىنا دائىلى) ۋە «ئىنگلىز تىلى دۇنياسى» (ئەڭلىش ۋورلد) نى ئوقۇيدۇ. شۇ سەۋەبتىن دائىم ئاشخانىدا ئېشىپ قالغان تاماقلارنى يېيىشكە رازى بولىدۇ. مۇشۇنداق ئۈزلۈكسىز تىرىشچانلىقنىڭ تۈرتكىسىدە ، 1993-يىلى 12-ئايدا دۆلەتلىك ئالىي مەكتەپ ئىنگلىز تىلى 4-دەرىجىدىن ئۆتدۇ. بۇ شىنجاڭ تېببىي ئۇنىۋېرسىتېتى تارىخىدىكى ئانا تىل بىلەن ئالىي مەكتەپكە كىرگەن ئوقۇغۇچىلار ئىچىدىكى تۇنجى رېكورت ئىدى. ئارقىدىنلا ، يەنى 1994-يىلى 1-ئايدا ، مۇتەللىپ دۆلەتلىك ماگىستىر ئاسپىرانتلار ئىمتىھانىدىن ئۆتۈپ ، شىنجاڭ تېببىي ئۇنىۋېرسىتېتى تارىخىدىكى تۇنجى ئانا تىل بىلەن ئالىي مەكتەپكە كىرىپ ماگىستىرلىققا ئۆتكەن 2 ئۇيغۇر ئوقۇغۇچىنىڭ بىرى بولىدۇ (يەنە بىرى ئاياللار ئۆسمە كېسەللىكلىرى دوختۇرى گۈزەلنۇر ئابىلىز). بۇ يەردە تەكىتلەپ ئۆتۈشكە تېگىشلىكى شۇكى ، ئەينى ۋاقىتتا شىنجاڭ تېببىي ئۇنىۋېرسىتېتىدا ئۇيغۇر ئوقۇغۇچىلارغا ئىنگلىز تىلى دەرسى

ئۆتۈلمەيتى. لېكىن ، ماگىستىرلىققا كىرىش ئۈچۈن ئىنگلىز تىلى ئىمتىھانىدا چوقۇم لايىقەتلىك بولۇش تەلەپ قىلىناتتى. ئۇنىڭدىن سىرت سىياسەت دەرسلىرى ئانا تىلدا ئۆتۈلگەن بولسىمۇ ، دۆلەتلىك ماگىستىرلىققا كىرىش ئىمتىھانىدا سىياسەتنى خەنزۇ تىلىدا بېرىش تەلەپ قىلىناتتى. قالغان 3 ئىمتىھان تۈرى تېببىي كەسپىي پەنلىرى ئىدى. تېببىي ئۇنىۋېرسىتېتنىڭ ئاخىرقى يىلى ئوقۇغۇچىلار دوختۇرخانىلاردا ئەمەلىي پىراكتىكا بىلەن ناھايىتى ئالدىراش ئۆتىدىغان بولسىمۇ ، مۇتەللىپ قىسقىغىچە نەچچە ئاي ئىچىدە ئۆزىنىڭ قاتتىق تىرىشچانلىقى بىلەن ، تېببىي ئۇنىۋېرسىتېتى تارىخىدا 2 چوڭ بۆسۈشنى قولغا كەلتۈردى. بۇ نەتىجىلەر كېيىنكى يىللىق ئوقۇغۇچىلارغا چوڭقۇر ئىلھام ۋە تۈرتكە بولدى. ئۇنىڭدىن كېيىن ھەر يىلى 2-3 ئۇيغۇر ئوقۇغۇچىلار تېببىي ئۇنىۋېرسىتېتى ماگىستىرلار قوشۇنىغا قوشۇلۇپ ماگىدى ، ۋە بۇ قوشۇن داۋاملىق زورايدى.

مۇتەللىپ يەنە 1994-يىلى شۇ قاراردىكى 125 ئوقۇغۇچىنىڭ ئىچىدە ئىلمىي نەتىجىسى 1-بولۇپ ئوقۇش پۈتتۈردى. ئۇ 1994-يىلىدىن 1998-يىلىغىچە داڭلىق يۈرەك كېسەللىكلەر مۇتەخەسسسى روزى ھاجى مۇھەممەدنىڭ يېتەكچىلىكىدە ، يۈرەك كېسەللىكلىرى بويىچە ماگىستىر ئاسپىرانتلىقنى تاماملايدۇ. بۇ جەرياندا 1995-يىلى مۇتەللىپ يەنە دۆلەتلىك ئالىي مەكتەپ ئىنگلىز تىلى 6-دەرىجىدىن ئۆتتۇ. بۇ تېببىي ئۇنىۋېرسىتېتى تارىخىدىكى يەنە بىر يېڭى رېكورد ئىدى. مۇتەللىپ ماگىستىر تەتقىقاتىنى خوتەندە ياشانغان ئۇيغۇرلاردىكى يۇقىرى قان بېسىم كېسىلى ئۈستىدە ئېلىپ بارغان بولۇپ ، تەتقىقات نەتىجىلىرى دۆلەت ئىچى ۋە سىرتىدىكى ئىلمىي زھۇرناللاردا ئېلان قىلىندۇ. ئۇ ماگىستىرلىق ئوقۇشىنى تاماملىغاندىن كېيىن ، شىنجاڭ تېببىي ئۇنىۋېرسىتېتى قارمىقىدىكى 1-دوختۇرخانىدا يۈرەك كېسەللىكلەر بۆلۈمىدە خىزمەت قىلىدۇ. خىزمەت جەريانىدا مۇتەللىپ ئۆزىنىڭ بىلىم سەۋىيىسىنى تېخىمۇ ئۆستۈرۈش ئۈچۈن توختىماي ئىزدىنىدۇ. ئىنگلىز تىلى سەۋىيىسىنى داۋاملىق ئۆستۈرۈپ ، ئامېرىكا ۋە غەرب ئەللىرىدە ئوقۇماقچى بولغان چەت ئەللىك ئوقۇغۇچىلاردىن ئېلىنىدىغان تىل ئىمتىھانى TOEFL ۋە GRE قاتارلىقلاردا ياخشى نەتىجىلەرگە ئېرىشىدۇ ، ھەمدە ئامېرىكا ۋە كانادادىكى تېببىي ئۇنىۋېرسىتېتلارنىڭ دوكتۇرلۇق ئوقۇش چاقىرىقلىرىنى تاپشۇرۇپ ئالىدۇ. بىراق ، تېببىي پەنلەردە چەت ئەللىك ئوقۇغۇچىلارغا بېرىلىدىغان ئوقۇش مۇكاپات پۇلى بەكمۇ چەكلىك بولغاچقا ، ھەمدە ئۆز ئىقتىسادى بىلەن ئوقۇش يار بەرمىگەچكە ، يۇقارقى مەكتەپلەرگە ئوقۇشقا بېرىشقا ئامالسىز قالىدۇ.

مۇتەللىپ 2000-يىلى دۆلەتلىك سەھىيە مىنىستىرلىقىنىڭ چەتئەلگە چىقىپ بىلىم ئاشۇرىدىغانلار ئىنگلىز تىلى ئىمتىھانىدا ئاپتونوم رايون بويىچە بىرىنچى بولىدۇ ، ھەمدۇ. ھەمدە ياپونىيەگە بېرىپ بىر يىللىق بىلىم ئاشۇرۇش پۇرسىتىگە ئېرىشىدۇ. لېكىن ئىنگلىز تىلى قوللىنىدىغان دۆلەتلەرگە بېرىش ئارزۇسى كۈچلۈك بولغاچقا ، ياپونىيەگە بېرىشنى رەت قىلىدۇ. ئۇ ئاخىرى ، 2002-يىلى خەلقئارا سەھىيە تەشكىلاتى (ۋھو) ئوقۇش مۇكاپاتىغا ئېرىشىدۇ. بۇ مۇكاپاتقا مەملىكەت بويىچە ئارانلا 26 كىشى تاللانغان بولۇپ ، مۇتەللىپ پۈتۈن ئۇيغۇر دىيارى بويىچە تاللانغان بىرىدىن بىر نامزات ئىدى. مۇتەللىپ 2003-يىلى 4-ئايدا ئاۋسترالىيەنىڭ سىدنى شەھىرىگە كېلىپ Prince of Wales دوختۇرخانىسىدا 6 ئايلىق يۈرەك كېسەللىكلىرى بويىچە بىلىم ئاشۇرۇشنى باشلايدۇ. 2004-يىلى ، بۇرۇنقى ئەلا ئوقۇش ۋە تەتقىقات نەتىجىلىرى ۋە يۇقىرى ئىنگلىز تىلى نەتىجىلىرى بىلەن ئاۋسترالىيەنىڭ دۆلەتلىك ئوقۇش مۇكاپاتىغا (Endeavour International Postgraduate Research Scholarship:IPRS) ئېرىشىپ ، Newcastle ئۇنىۋېرسىتېتىدا دوكتۇرلۇق ئوقۇشنى باشلايدۇ. شۇ يىلى Newcastle ئۇنىۋېرسىتېتىدا بۇ مۇكاپاتقا ئېرىشكەن چەتئەللىك ئوقۇغۇچىلار پەقەت 6 كىشى بولۇپ ، چەتئەللىك ئوقۇغۇچىلار ئومۇمى سانى 6 مىڭدىن ئاشىدۇ). ئۇ يۈرەك تاجسىمان قان تومۇر ئايلىنىشنىڭ كونترول مېخانىزمى ئۈستىدە تەتقىقات ئېلىپ بارىدۇ. بۇ جەرياندا ئامېرىكا ، گېرمانىيە ۋە ئاۋسترالىيە دۆلەت ئىچىدىكى ئىلمىي مۇھاكىمە يىغىنلىرىدا ماقالىلىرىنى ئېلان قىلىدۇ. مۇتەللىپ 2009-يىلى يۈرەك قان تومۇر فىزىئولوگىيە كەسپى بويىچە دوكتۇرلۇق ئۇنۋانىنى ئالىدۇ.



2-رەسىم: مۇتەللىپنىڭ دوكتورلۇق يېتەكچى ئوقۇتقۇچىسى ، پروفېسسور تونى كۋايل (تونى قۇئائىل) بىلەن 2009-يىلى 6-ئايدا گېرمانىيەنىڭ بېرلىن شەھىرىدە خەلقئارالىق ئىلمىي مۇھاكىمە يىغىنىدا.

مۇتەللىپ دوكتورلۇق ئوقۇشىنى تاماملىغاندىن كېيىن ، دوختۇرلۇق كەسپىگە قايتىش ئارزۇسى كۈچلۈك بولغاچقا ، دوكتور ئاشتى تەتقىقاتىدىن ۋاز كېچىپ ، 2010-يىلى ئاۋسترالىيە دۆلەتلىك دوختۇرلۇق سالاھىيەت ئىمتىھانىنى (ئامك) نەتىجىلىك تاماملايدۇ. (ئامك ئىككى باسقۇچلۇق ئىمتىھان بولۇپ ، بىرىنچى باسقۇچ تېببىي ئاساسىي پەنلەر ۋە بارلىق كلىنىكىلىق پەنلىرىنى ئۆز ئىچىگە ئالىدۇ. ئىككىنچى باسقۇچ كلىنىكىلىق ئەمەلىيەت ئىمتىھانى. ئامك ئامېرىكىنىڭ دوختۇرلۇق سالاھىيەت ئىمتىھانى ئۇسۇلا بىلەن باراۋەر). مۇتەللىپ 2011-يىلىدىن ھازىرغىچە ئىلگىرى-كېيىن بولۇپ سىدنىدىكى Royal Prince of Albert ، Westmead ، ۋە Liverpool قاتارلىق دوختۇرخانىلىرىدا خىزمەت قىلدى. ئۇ ئۆتكەن يىلدىن باشلاپ ئىچكى كېسەللىكلەر كەسپىنىڭ باش ۋىراجلىق خىزمىتىنى قىلىۋاتىدۇ. ئۇ ھازىر ئايالى رىزۋانگۈل خېلىل ، قىزلىرى رەنا ۋە لالە لەر بىلەن سىدنىدا تۇرىدۇ.



3-رەسىم: مۇتەللىپ ئائىلىسىدىكىلەر بىلەن ئاۋسترالىيەنىڭ سىدنى ئۈنۋېرسىتېتىدا قۇشكەن سۈرىتى.

مۇتەللىپ كىچىكىدىنلا پەقەت مەقسەت ۋە نىشان ئېنىق بولسىلا ، ئۈزلۈكسىز تىرىشىش ئارقىلىق ھەرقانداق ئىشنى ۋۇجۇدقا چىقارغىلى مۇتەللىپ كىچىكىدىنلا پەقەت مەقسەت ۋە نىشان ئېنىق بولسىلا ، ئۈزلۈكسىز تىرىشىش ئارقىلىق ھەرقانداق ئىشنى ۋۇجۇدقا چىقارغىلى بولىدىغانلىقىغا چەكسىز ئىشىنىشەتتى. يەنى ئۇنىڭ دېمەكچى بولغىنى ئىنگلىزچىدىكى: «نىيەت بار يەردە ، ئامالمۇ بار» (There is a will, there is a way) دېگەن ئەقلىيە سۆزدۇر.

مۇتەللىپ ۋەتەن ئىچى سىرتىدىكى ياشلاردىن ئاۋسترالىيەگە كېلىپ دوختۇرلۇق قىلماقچى بولغانلارغا مۇناسىۋەتلىك ئۇچۇرلار بىلەن تەمىنلەشنى ، خالىس مەسلىھەت بېرىشنى خالايدۇ. ئەگەر ئىنچىمىز مۇتەللىپ بىلەن ئالاقىلىشىشنى ئىستىسىڭىز ، مەن بىلەن ئالاقىلىشىڭ: bilim.humar@yahoo.com

تۆۋەندىكىسى دوكتور مۇتەللىپ ھامۇت ئىنچىمىزنىڭ ھازىرغىچە ئېلان قىلغان ۋە ئىلمىي مۇھاكىمە يىغىنلىرىغا قاتناشتۇرغان ماقالىلىرىنىڭ تىزىملىكى:

Journal Articles:

- [1] Mutalip Hamut, Rozi Haji, He Bingxian (2000). A case control study on the levels of lipid, fasting glucose, fasting insulin and sex hormones of hypertension in among elderly Uyghur people in Hetian, Xinjiang. *Chinese Journal of Epidemiology*, 21(5): 359-361.
- [2] Mutalip Hamut, Rozi Haji (2000). Insulin resistance, hyperinsulinemia and hypertension. *Journal of Xinjiang Medical University*, 23(4): 375-377.
- [3] Mutalip Hamut, Rozi Haji, He Bingxian (2000). A study on the risk factors of hypertension in the elderly Uyghur people. *Journal of Xinjiang Medical University*, 23(2): 118-121.
- [4] Hamut M, Haji R, He BX (2002). A case control study on the risk factors of hypertension in the elderly Uyghur people. *Journal of American College of Cardiology*, 39 (suppl B): 469; conjunction with the Fourteenth World Congress of Cardiology (Sydney, Australia, May 2002).
- [5] Hamut M, Quail A, Cottee D, Seah P, McLeod D, Blake R, and White S. Vagal-cholinoceptor control of coronary circulation in sheep. *Clin. Exp. Pharmacol. Physiol* Manuscript in preparation.
- [6] Hamut M, Quail A, Cottee D, Seah P, McLeod D, Blake R, and White S. Mammalian differences in baroreflex control of coronary conductance. *Am. J. Physiol (Heart Circ.)*. Manuscript in preparation.
- Conference:
- Oral presentation:
- [7] Hamut M, Quail A, Cottee D, Seah P, McLeod D, Blake R, White S (2007). Baroreflex-autonomic control of regional coronary blood flow conductance in awake sheep. Australian Physiological Society Annual Meeting, Newcastle, Australia; *Proc. Au.P.S.* 38: 65P .
- [8] Hamut M, Quail A, Seah P, McLeod D, Blake R, Cottee D, White S (2009) Cholinoceptor control differences do exist in the coronary circulation of Mammals. 6th Congress of the International Society for Autonomic Neuroscience (ISAN), Sydney, Australia, 1-4 September, 2009.

[9] Hamut M, Quail A, Cottee D, Seah P, McLeod D, Blake R, White S (2009) Evolutionary differences in baroreflex control of mammalian coronary conductance. 6th Congress of the International Society for Autonomic Neuroscience (ISAN), Sydney, Australia, 1-4 September, 2009.

Poster presentation:

[10] Hamut M, Quail A, Cottee D, Seah P, Blake R, White S, McLeod D, Bishop R (2006). Development of a chronic sheep model for the study of regional coronary control mechanisms. Experimental Biology Meeting, San Francisco, USA; FASEB Journal, 20: A1398.

[11] Hamut M, Quail A, Cottee D, Seah P, McLeod D, Blake R, White S (2008). Effects of evoked acute and steady-state high blood pressure on control of right and left coronary blood flow and conductance in awake sheep. 18th Scientific Meeting of European Society of Hypertension and 22nd Scientific Meeting of International Society of Hypertension, Berlin, Germany; Journal of Hypertension 2008, Vol. 26 (suppl. 1): S272.

2. پاتنگول ئابلا (ياپونيه)



1-رەسىم: سىڭلىمىز پاتنگول ئابىخان يولدىشى خەمەت ئوسمان ۋە ئىككى پەرزەنتى بىلەن بىللە. بۇ رەسىم 2015-يىلى 3-ئاينىڭ 20-كۈنى توكيودا تارتىلغان.

سىڭلىمىز پاتنگول ئابلا 1982-يىلى ئۈرۈمچى شەھىرىنىڭ تىيانشان رايونىدا ئاددىي بىر تىجارەتچى ئائىلىسىدە دۇنياغا كەلگەن. پاتنگول 5 بالا ۋە ئاتا - ئانا ئۈرۈمچىنىڭ ئاۋات مەھەللىرىنىڭ بىرى بولغان شىخابا ئالدى كوچىسىدىكى كىچىككىنە بىر ئېغىزلىق ئۆيدە ياشىدى. ئۇ

باشلانغۇچ مەكتەپكە كىرگەن يىللىرى كىچىككەنە ھويلىسى بار 2 ئېغىزلىق ئۆيگە كۆچۈپ چىقتى. پۈتۈن ئۆيىنىڭ چىقىمىنى جاپاكەش دادىسى ئۆز زىممىسىگە ئالغان ئىدى.

بۇ يەردە پاتىگۇلنىڭ رەھمەتلىك دادىسى توغرىسىدا ئازغىنە مەزمۇن قىستۇرۇپ قوياي: پاتىگۇلنىڭ دادىسىنىڭ ئەسلى يۇرتى قەشقەر توققۇزاق ناھىيىسىنىڭ لەڭگەر يېزىسى بولۇپ، ئۇ ئەينى ۋاقىتلاردىكى پومبىشچىك ئائىلىسىدىن كېلىپ چىققان بىرى ئىدى. دادىسىنىڭ پاتىگۇلگە ئېيتىپ بەرگەنلىرىگە ئاساسلانغاندا، پاتىگۇلنىڭ چوڭ دادىسى ئۇنىڭ دادىسىنى 12 يېشىغىچە ئازراق ساۋاتلىق قىلىپ، 12 يېشىدىلا ئەينى ۋاقىتتىكى قەشقەر كارۋان ترانسپورتىغا خېلى كۆپ تۈگىنى پاي-چېك قىلىپ بېرىپ، شۇ ئارقىلىق دادىسىنى ئۇ شىركەتكە كىرگۈزدى. شۇڭا پاتىگۇلنىڭ دادىسى شۇ ياشلىرىدىن باشلاپلا تۆگە ۋە كارۋانلار بىلەن يىپەك يولىنىڭ كارۋانچىسى بولۇپ ياشايدۇ. پاتىگۇلنىڭ دادىسىنىڭ دەپ بېرىشىچە، ئۇ قارا قۇرۇم تاغلىرىنى نەچچە ئايلىنىپ ئۆتۈپ، نەچچە قېرىنداشلىرىنى شۇ يەرلەرگە دەپنە قىلىدۇ. بۇ گەپلەر پاتىگۇلگە كىچىك ۋاقىتتا ئەپسانىدە كالا ئاڭلىناتتى. ئەمما كېيىن ئوقۇغان كىتابلىرىدا بۇنداق ئىشلارنىڭ ھەقىقىي ئىشلار ئىكەنلىكىنى ھېس قىلىدۇ. ھەمدە دادىسىدىن يەنىمۇ چوڭقۇرلاپ جىق بىلىملەرنى ئاڭلىۋالغىنىغا پۇشايمان قىلىدۇ (پاتىگۇلنىڭ دادىسى 2003-يىلى ئالەمدىن ئۆتكەن).

كارۋانلار بىلەن بولۇپ ئائىلە قۇرۇشقا ۋاقتى يەتمىگەن دادىسى تولىمۇ كىچىك، 40 ياشقا يېقىنلاشقاندا ئۇنىڭ مېھرىبان، قەيسەر ئاپىسى بىلەن توي قىلىدۇ. ھەمدە ئاپىسىمۇ بىر پومبىشچىك ئائىلىسى بولغانلىقتىن، بۇ ئىككىيلەن توي قىلىپ يۇرتتۇرۇپ سۈرگۈن قىلىنىدۇ. ئاۋۋال قەشقەر، ئاندىن قىزىلسۇ ئوبلاستى قاتارلىقلار، ئاخىرى بۇ ئىككىيلەن غەيرەت قىلىپ 1970-يىللىرىدا ئۈرۈمچىگە قېچىپ چىقىپ تۇرۇپ قالىدۇ.

پاتىگۇلنىڭ دادىسى مۇساپىرچىلىقنىڭ تەمىنى بەك تېتىغان ئادەم بولغاچقا، ئۆيىنىڭ ئالدىدىن بىرەر مۇساپىر يول سوراپ ئۆتۈپ قالسىلا ئۇنىڭ بىلەن مۇڭدۇشۇپ ئۆيگە باشلاپ كىرىدۇ. بىر ئېغىزلىق ئۆيدە ئورۇن يېتىشمىگەچكە، ئۆزىگە ئۆزى كىچىككەنە بىر ياغاچ ئۆيىنى قۇرۇپ قويدۇ. بەزى مۇساپىرلار ياز كۈنلىرى ئاشۇ ياغاچ ئۆيدە «شۇنداق سۆرۈن ھۇزۇر ئالدۇق»، دەپ خوش بولۇشۇپ قونۇپ ئۆتۈپ كېتىدۇ. شۇ ۋاقىتلارنىڭ تەسىرىدىن بولۇشى مۇمكىن، پاتىگۇلنىڭ دادىسىنىڭ مېھماندوستلۇقى، تەقدىر ئۇچراشتۇرغان ھەر قانداق بىرىنىڭ خىزمىتىدە بولۇش روھلىرى ئىزدىسە بەلكىم پاتىگۇلنىڭ ئائىلىسىدىكىلەردىن ۋە ئۆزىدىن ئاز-تولا چىقىدۇ. ئۇنىڭ دادىسى 5 بالىنى ئۆزى ئاچقان كىچىككەنە كۆكتات تىجارىتى بىلەن بېقىپ چوڭ قىلىپ، قاتارغا قوشىدۇ. ئاپىسى بولسا تىنم تاپماي دادىسىغا ياردەم قىلىدىغان ئاجايىپ كۈچلۈك بىر ئايال دۇر. ئاللاھ ئانىسىنىڭ ئۆمرىنى ئۇزۇن قىلسۇن.

پاتىگۇل باشلانغۇچ مەكتەپكە كىرگەن يىللىرى تەتلىلەردە مەھەللىدىكى بالىلار بىلەن بىللە، شۇ ۋاقىتلاردىكى رەسىملىك كىچىك كىتابچە، يەنى «شىياۋفۇ» دەيدىغان كىتابچىنى يىغىپ، مەھەللىنىڭ بىر بۇرجىكىدە ئوقۇيدىغانلارغا 5 پۇڭدىن ئارىيەتكە بېرىپ، ئويۇن قىلىپ ئوينىيىتى. ھازىر ئۇلارنى ئويلاپ باقسا، شۇنداقلا پاتىگۇلنىڭ كىچىك ۋاقىتلىرىدىكى تەتلىلىرىدە كۆممىقوناق پىشۇرۇپ، چېلەك بىلەن كۆتۈرۈپ چىقىپ، دوقمۇشلاردا ساتقانلىرى، كەچلىك بازارلاردا پايچېك بازارلىرىنىڭ ئادەم كۆپ رەستىلىرىدە ئاپتاپپەرەس ئۇرۇقلىرى ساتقانلىرى، گېزىت ساتقانلىرىنى ئويلىسا، پاتىگۇل ھەقىقىي بىر كارۋان قىزى ئىكەنلىكىنى، يەنى ئۇنۋان بىلەن ئەمەس، ئۆزىدە بار بولغان بىر قىسىم يوشۇرۇن كۈچنى ھەر ۋاقىت خىزمەت قىلدۇرالىغان بىرى ئىكەنلىكىنى مانا ھازىر ھەقىقىي تۈردە ھېس قىلىدۇ.

پاتىگۇلنىڭ باشلانغۇچ ۋە ئوتتۇرا مەكتەپ ھاياتلىرى كۆپرەك تەنتەربىيە تۈرلىرىدە نەتىجە قازىنىشلاردەك ئىشلاردا بولۇپ، ئىجتىمائىي ۋە تەبىئىي پەنلەردە ئوقۇش نەتىجىسى ئالدىنقى 10 نىڭ قاتارىدا، يەنى نورمال ھالەتتە بولدى. شۇنداق قىلىپ تولۇقسىز ئوتتۇرىنى پۈتتۈرگەن ۋاقتى پۈتۈن جەمئىيەت كومپيۇتېر قىزغىنلىقىغا چۆمگەن بىر مەزگىلگە توغرا كەلدى. ئۇ ئوتتۇرا تېخنىكومدا كومپيۇتېر تېخنىكىسى كەسپىدە ئوقۇشنى ئائىلىسىدىكىلەر بىلەن بىللە قارار قىلدى، ۋە ئۈرۈمچى شەھەرلىك كەسپىي مائارىپ مەكتىپىدە (ھازىرقى ئۈرۈمچى شەھەرلىك كەسپىي تېخنىكا مەكتىپى) 3 يىل كومپيۇتېر قوللىنىش تېخنىكىسىنى ئۆگەندى. ئوقۇشنىڭ 3-يىلى، يەنى ئوقۇش پۈتتۈرمەي تۇرۇپلا، پراكتىكا قىلىش باھانىسى بىلەن شىنجاڭ مائارىپ نازارىتىنىڭ ئوقۇغۇچى قوبۇل قىلىش ئىشخانىسىدا توختاملىق خىزمەتچى خادىم بولۇپ خىزمەتكە كىرىپ، ئۇ يەردە 4 يىل ئىشلىدى. پاتىگۇل ئاشۇ جەرياندا مەكتەپتە ئۆگەنگەن كىتابىي بىلىملەرنى ئۇنىڭغا ئەمەلىي بىلىم قىلىپ ئۆگەتكەن، ۋە جەمئىيەتكە چىقىپ خىزمەتچى بولغاندىن كېيىنكى ئەخلاق تەربىيىسىنى ۋە مائارىپ ئۈچۈن خىزمەت قىلىشنىڭ نېمە ئىكەنلىكىنى ئۇنىڭغا ئۆگەتكەن، ئەينى ۋاقىتتىكى كومپيۇتېر ئۇيغۇر تىل-يېزىقى تەتقىقات گۇرۇپپىسىدىكى غوللۇق ئەزا، پاتىگۇلنىڭ خىزمەت ئورنىدىكى ئىشخانا باشلىقى مۇھەممەتجان ئەردەم، ۋە ئەينى ۋاقىتتىكى تەكلىماكان تور بېكىتىنىڭ قۇرغۇچىسى نىجات ئاكىلىرىغا چىن قەلبىدىن تەشەككۈرلىرىنى بىلدۈردى.

جەمئىيەتكە يېڭى چىققان دەۋرلەردىن باشلاپلا پانتگۈلنىڭ چەتئەللەرگە چىقىپ ئوقۇش ئارزۇسى بار ئىدى. تۆت يىلدىن كېيىنكى خىزمەت ئورنىنىڭ توختام مۇددىتىنىڭ توشۇشى ۋە شۇ ۋاقىتلاردا جەمئىيەتكە چىقىپ باشقا خىزمەتلەردە بولۇشى ، ئۇنىڭ چەت ئەلگە چىقىشى ئىستىكىنى تېخىمۇ كۈچەيتتى دېيىشكە بولىدۇ. تۆت يىللىق مائارىپ ساھەسىدىكى خىزمەت تەجرىبىسى ۋە ئۇنىڭدىن كېيىنكى كىچىك بىر شىركەتكە پايچىك بولۇپ خىزمەت قىلىش تەجرىبىسى ، ئەڭ ئاخىرىدا ئۆز ئىزدىنىشى ئارقىلىق جۇڭگو بانكىسى بانكىلارنى نازارەت قىلىش ئىدارىسىنىڭ كومپيۇتېر بۆلۈمىدىكى خىزمەت تەجرىبىسى قاتارلىقلارنىڭ ھەممىسى ئۇنىڭغا بېرىلگەن ئاللاننىڭ بىباھا نېمەتلىرى ئىدى. بۇ 4-5 يىل جەريانىدا پانتگۈل ئۆزلۈكىدىن ئۆگىنىش مائارىپىغا تىزىملىتىپ ، ئۇيغۇر تىل-ئەدەبىياتى كەسپى بويىچە مەخسۇس كۇرس ۋە تولۇق كۇرس دېپلوملىرىنى ئالدى. شۇ تەجرىبىلىرى بولمىغان بولسا ، ھازىرقى پانتگۈل مەۋجۇت بولمايتتى. شۇنداق قىلىپ ئاخىرى ۋەتەنگە يېقىنراق بولغان ياپونىيەدە ئەينى ۋاقىتلاردا توكيو ئۇنىۋېرسىتېتى ۋە ۋاسېدا ئۇنىۋېرسىتېتلىرىدا ئۆگىنىش ئۈلگىلىرىنى تىكلەنگەن چوڭ ھەدىسىنىڭ دوستى ۋە ساۋاقىدىشى بولغان پولات ئاكىسى ۋە دىلەبەر ھەدىسىنىڭ يول كۆرسىتىشى بىلەن چاڭچۇنگە بېرىپ ، 4 ئايچە تۇرۇپ ، ياپون تىلىدىن ئاساس سالدۇ. ھەمدە شۇ جەرياندا شۇ مەكتەپتىكى ۋاسىتىچى ئىشخانا ئارقىلىق نەچچە يىلدىن بۇيان يىغقان ئاز تولا ئۆز خىراجىتى ۋە ئائىلىسىدىكىلەرنىڭ ياردىمى بىلەن ياپونىيەنىڭ توكيو شەھىرىدىكى ئالدىنقى قاتاردا تۇرىدىغان تىل مەكتىپى سېنداگايا ياپون تىلى مەكتىپىگە قوبۇل قىلىنىپ ، 2004-يىلى 10-ئاينىڭ 2-كۈنى ياپونىيەگە ساق سالامەت كېلىۋالدى.

تىل مەكتىپىگە ئەسلى ئوقۇش پۇلىنىڭ ھەممىنى تاپشۇرۇپ بولالمىغان پانتگۈل كېلىپلا مەكتەپ تېپىپ بەرگەن ياتاققا 3 ئايلىق ياتاق ھەققى تاپشۇرۇش قاتارلىقلاردا ئىقتىسادتىن يانچۇقى قۇرۇق قىلىپلا قالدى ، ۋە مەكتەپنىڭ قالدۇق ئوقۇش پۇلى بولغان 30 تۈمەن ياپون يېنىنى ھەدىسىنىڭ دوستلىرىدىن قەرز ئېلىپ تۇرۇپ ، ئاستا-ئاستا بۇ ياپون تۇرمۇشىغا كىرىشتى. پانتگۈل ياپونغا كېلىپ بىر ئايدىن كېيىن خىزمەت تاپقان كۈنى ، يۈز تۇرانە كۆرۈشۈپ ئىمتىھان بەرگەن خىزمەت ئورنىدىن ئۇنى خىزمەتكە قوبۇل قىلغانلىق ئۇقتۇرۇشىنى تېلېفوندا تاپشۇرۇپ ئېلىپ ، شۇنداق خۇشال بولدىكى ، ئۇنىڭ ئۆز زېمىنىدىكى يۈكلەرنى يېنىكلىتىش ئۈچۈن تىرىشىش ئىرادىسى تېخىمۇ كۈچەيدى.

پانتگۈل شۇنىڭ بىلەن بېرىم كۈن ئوقۇپ ، بېرىم كۈن ئىشلەپ يۈرۈپ ، 3 ئايدىن كېيىن قەرز ئالغان پۇلنى قايتۇرۇپ ، ئۆزىنى تېخىمۇ يېنىك ھېس قىلىدۇ. چۈنكى تا ھازىرغىچە بۇنداق قەرز ئىچىدە يۈرۈپ باقمىغان پانتگۈل ئۈچۈن بۇ 3 ئاي تولىمۇ دەككە دەككە ئۆتكەن 3 ئاي بولىدۇ. ئاللاننىڭ رەھىمىتى بىلەن ، پانتگۈل ياپون تىلى مەكتىپىدە بېرىم كۈن ئوقۇپ ، سىرتتا بېرىم كېچىلەرگىچە ئىشلەپ ، مەكتەپكە بىر قېتىم كېچىكەمەي ، ئوقۇشتا ياخشى نەتىجىگە ئېرىشكەن بولغاچقا ، 6 ئايدىن كېيىن ناھايىتى ئاز سانلىق ئوقۇغۇچىلارغا بېرىلىدىغان ياپون تىل مەكتەپلىرىنىڭ ئايدا 5 تۈمەن يېنىلىك ئوقۇش مۇكاپاتىغا ئېرىشىدۇ. ئۇيغۇر تىلىغا ناھايىتى يېقىن بولغان بۇ تىل پانتگۈلگە بەكمۇ تەس بىلىنىپ كەتەيدۇ. پانتگۈل دەل مۇشۇ يەردە بارلىق ئوقۇغۇچىلارغا ياپون تىلى ئۆگىنىشىنىڭ بەك ئۆلۈك ھالەتتە بولۇپ قالمايلىقىنى ، بولسا ھەپتىدە 2 كۈن بولسىمۇ ياپونلۇقلار بىلەن ئۇچۇرۇشۇپ ، جەمئىيەت ۋە ياپونىيە خىزمەت سىستېمىسى قاتارلىقلاردا تەجرىبە توپلاشقا پايدىلىق بولۇش ئۈچۈن بولسىمۇ بېرىم كۈندىن ئىشلەپ قويۇشنىڭ ناھايىتى زۆرۈرلۈكىنى تەكىتلەيدۇ.

پانتگۈل كەلگەن ئۇ يىللىرى ياپونىيەنىڭ تىل مەكتەپلىرىگە ئوقۇشقا كەلگەن ئۇيغۇرلار ئاساسەن يوق ئىدى. يەنى كۆپىنچە ئۇيغۇرلار ئۆز مۇناسىۋەت دائىرىسى ئارقىلىق بىۋاسىتە ئۇنىۋېرسىتېتلارنىڭ تەجرىبە ئوقۇغۇچىسى بولۇپ كېلەتتى. بېرىم يىل ئۆتكەندىن كېيىن ، پانتگۈلگە ياپونىيەدىكى ئۇيغۇر قېرىنداشلار بىلەن ئاستا-ئاستا تونۇشۇش پۇرسىتى بولىدۇ. ئۇ بىر قىز بىلەن بىللە سايتامادىكى ئۇيغۇرلار ئەڭ كۆپ ئولتۇراقلاشقان تاكاساگا كۆچۈپ بېرىپ ئولتۇراقلىشىدۇ.

پانتگۈل بىر يىللىق ياپون تىلى سەۋىيىسى بىلەن ئاسپىرانتلىققا ئوقۇش ئىستىكىدە مەكتەپ ئىزدەشكە كىرىشىپ ، توكاي ئۇنىۋېرسىتېتىنىڭ ئاسىيا مەدەنىيەت تەتقىقات بۆلۈمىنىڭ بىر ئوقۇتقۇچىسى بىلەن كۆرۈشىدۇ. ھەمدە ئۇ ئوقۇتقۇچىنىڭ گۇرۇپپىسىغا تەتقىقات ئوقۇغۇچىسى بولۇپ قوبۇل قىلىنىدۇ. پانتگۈل ھېلىقى تىل مەكتىپىنىڭ 6 ئايلىق ئوقۇش مۇكاپات پۇلۇمىدىنمۇ ۋاز كېچىپ ، بۇ مەكتەپكە ئوقۇشقا كىرىدۇ. ئەمما مەكتەپ ئورنىنىڭ بەك يىراقلىقى ، ۋە بۇ مۇئەللىمنىڭ تەتقىقات تېمىلىرى پانتگۈلنىڭ ئوقۇماقچى بولغان جەمئىيەتشۇناسلىق ۋە پىسخىكا ئىلمىي تېمىسىغا ماس كەلمىگەنلىكى تۈپەيلىدىن ، پانتگۈل باشقا مەكتەپكە ئالمىشىش قارارىغا كېلىپ ، ئۇستازى بىلەن مەسلىھەت قىلىدۇ. بۇ جەرياندا بۇ مېھرىبان مۇئەللىم تېما جەھەتتىن پانتگۈلگە يېتەكچىلىك قىلالمىغانلىقىنى ئورنىنى تولۇقلاش ، ۋە ۋاقتىنى ئىسراپ قىلىۋەتمەسلىك مەقسىتىدە ، پانتگۈلدىن ياپونىيەنىڭ قانداق ساھەلىرىگە قىزىقىدىغانلىقىنى سورايدۇ. پانتگۈلنىڭ ياپونىيە مائارىپىنى ئۆز كۆزى بىلەن كۆرۈپ ، تەجرىبە ئالماشتۇرۇش خىيالى بارلىقىنى بىلگەن بۇ كۆيۈمچان ئۇستاز پانتگۈلنىڭ ئۆيىگە يېقىن يەردىكى ئۇيغۇر ئۆسمۈرلىرىمۇ بار بولغان بىر يەسلى بىلەن ئالاقىلىشىپ ، پانتگۈلگە ھەپتىدە 2-3 كۈن 2 سائەتتىن ئەمەلىي تەجرىبە ئالماشتۇرۇش پۇرسىتى يارىتىپ بېرىدۇ.

ياپونىيە جەمئىيىتىدىكى ھەر بىر نەرسە ئەينى ۋاقىتلاردىكى پانتگۈل ئۈچۈن بىر خىل يېڭىلىق ئىدى. پانتگۈلدىكى ياپونىيە جەمئىيىتىنى كۆزىتىش ، ۋە ئۇ يەرلەردىكى ئۇيغۇر ئۆسمۈرلىرىنى كۆزىتىش ئىستەكلىرى ئەنە شۇنىڭدىن باشلاپ پەيدا بولدى ، دېسە كەمۇ بولىدۇ. پانتگۈل

ئاشۇ يەسىلدە تۇرۇۋاتقان ئۇيغۇر پەرزەنتلىرى ھەر بىر كۈننىڭ 8-9 سائىتىنى ياپون تىلى بويىچە تەربىيىلىنىش ئۈچۈن سەرپ قىلىدىغانلىقىنى ، شۇڭلاشقا ئۇلارنىڭ ئۇيغۇرچە سۆزلىشىشتە قىيىنلىقلىرىنى ئىشلىتىش ئۈچۈن ئۇيغۇر ئائىلىلىرى بىلەن بېرىش-كېلىش قىلىش جەريانىدا چوڭقۇر ھېس قىلىدۇ. ئۇ كۆڭلىدە «ئۇيغۇر ئەدەبىي تىللىرىمىزنى بۇ يەرلەردىكى ياش ئەۋلادلىرىمىز سۆزلىيەلمەسە ، ئۇ تىللىرىمىز ئۇنتۇلۇپ كېتىلسە قانداق بولىدۇ؟» دېگەن ئويدا بولىدۇ ، ۋە ئىزدىنىدۇ.

پاتىگۇل 2006-يىلى 4-ئايدا توکاي ئۇنىۋېرسىتېتىدىن ئايرىلىپ ، توکيو ئېلېكتر ئۇنىۋېرسىتېتىنىڭ مائارىپ پسخولوگىيە ستانىستىكا تەتقىقات بۆلۈمىگە تەتقىقاتچى ئوقۇغۇچى بولۇپ قوبۇل قىلىنىدۇ.

پاتىگۇل بالىلىق ۋاقتلىرىدىن باشلاپلا ئۈرۈمچىدە بىر ياپون تىلى مەكتىپىنىڭ يوقلۇقىدىن ئىبارەت بىر بوشلۇقنى تولدۇرۇش ، ئۇيغۇر ياشلىرىنى ياپونىيەگە ئوقۇشقا چىقىش ئۇچۇرلىرى بىلەن تەمىنلەش ، ئۇيغۇر ياشلىرىنى ياپون تىلى ئۆگىنىپ ، ياپونىيەگە ئوقۇشقا بېرىشقا قىزىقتۇرۇش ئارزۇسىدا بولغان ، ھەمدە ئۆزىنىڭ ئاشۇنداق مەقسەتلەرنى ئەمەلگە ئاشۇرىدىغان بىر كارخانىسى بار بولۇشىنى ئۈمىد قىلغان ئىدى. ئۇ ياپونغا كېلىپ ئۇزۇن ئۆتمەيلا ياپونىيە جەمئىيىتىنىڭ ئۇيغۇر ياشلىرى ئۈچۈن بىر ئەڭ ياخشى چېنىقىش مەيدانى ئىكەنلىكىنى ھېس قىلىدۇ. ھەمدە بۇ جەمئىيەتكە چىقىپ چىنىشقا ئىنتىلىۋاتقان ياشلار ئۈچۈن بىر يول ئېچىشنى كۆڭلىگە بۈكۈدۇ. ئۇ 2006-يىلى 6-ئايدا تەتلى مۇناسىۋىتى بىلەن ئۆز خىراجەتلىرىدىن ئىقتىساد قىلغان 30 مىڭ يۈئەن ئەتراپىدىكى پۇلنى ئېلىپ ئۈرۈمچىگە قايتىدۇ. ھەمدە شۇ يىلى ئۈرۈمچى شەھىرىنىڭ مەركىزى بولغان جەنۇبىي قوۋۇق دوقمۇشىدا ئۈرۈمچى ئۇيۇل ياپون تىلى مەكتىپىنى قۇردۇ. پاتىگۇل مۇشۇ جەرياندا ئۇنى قوللىغان بارلىق دوست - بۇرادەرلىرىگە چوڭقۇر تەشەككۈر بىلدۈرىدىغانلىقىنى ئېيتتى. تەتلى توشۇپ ، پاتىگۇل مەكتەپنى يېقىن بىر دوستىنىڭ باشقۇرۇشىغا ئامانەت قىلىپ ، ياپونىيەگە قايتىپ كېلىدۇ. ئەپسۇس 2 يىل ئۆتمۈر كۆرگەن ئۇيۇل ياپون تىلى مەكتىپى ئارانلا 40-50 ئۇيغۇر ئوقۇرمەننىڭ ياپونىيەگە ھەر خىل يوللار بىلەن كېلىشىگە سەۋەب بولۇپ ، 2 يىلدىن كېيىن مەلۇم سەۋەبلەر تۈپەيلى تاقىلىپ قالدۇ. پاتىگۇل تەتلىدىن قايتىپ كېلىپلا ، ياپونىيە توکيو رايونىدا ياشاۋاتقان ئاكا-ھەدىلەرگە تەشەببۇس قىلىپ ، ياپونىيەدە بىر ئۇيغۇر ئانا تىلى سىنىپى قۇرۇشنى پىلانلايدۇ. يىللاردىن بۇيان ئۇيغۇر ئوقۇغۇچىلارغا ياردەم قولىنى سۇنۇپ كېلىۋاتقان ياپونلۇق ئاق-كۆڭۈل كىشىلەرنىڭ ياردىمى بىلەن ، توکيو مەركىزى رايونىدىن ھەر شەنبە كۈنى 2 سائەت پايدىلانغىلى بولىدىغان بىر ئورۇننى ھەل قىلىدۇ. ھەمدە بۇ 2 سائەتتە قانچىلىك ئۇيغۇر بالىسى كەلسە شۇنچىلىك ئانا تىلى دەرسى ئۆتۈشنى مەقسەت قىلغان «ئۇيۇل ئانا تىلى سىنىپى» رەسمىي ئېچىلىدۇ. بەك ئەپسۇس ، ياپوندىكى تۇرمۇش رىتىمىنىڭ بېسىملىرى ۋە توکيو رايونىدىكى ئۇيغۇرلارنىڭ تارقاق ئولتۇراقلىشىشى قاتارلىق سەۋەبلەر تۈپەيلىدىن ، ئەڭ دەسلەپتە 10 چە ئوقۇغۇچى بىلەن باشلانغان بۇ سىنىپ 2 ئايغا بارماي تاقىلىپ قالدۇ. ئەمما بۇنداق بىر سىنىپنى قايتا قۇرۇش پاتىگۇلنىڭ ھەر ۋاقىت ئويلايدىغان بىر ئويىدۇر.

ئاشۇ ۋاقىتلاردا «خەمت ئوسمان» ئىسىملىك بىر يىگىتمۇ توکيو ئېلېكتر ئۇنىۋېرسىتېتىغا ئوقۇشقا كېلىدۇ. پاتىگۇل بىر تەرەپتىن ئاسپىرانتلىققا تەييارلىق قىلىش باسقۇچلىرىنى ئوقۇپ ، يەنە بىر تەرەپتىن ئىشلەپ ، بىر يىلدىن كېيىن ، يەنى 2007-يىلى خەمت بىلەن تۇرمۇش قۇرىدۇ. پاتىگۇل توي قىلىپ ئۇزۇن ئۆتمەي ، ئاسپىرانتلىق ئىمتىھانغا قاتنىشىدۇ. تولىمۇ ئەپسۇس ، يىللاردىن بۇيان داۋاملىشىپ كېلىۋاتقان چەت ئەللىك ئوقۇغۇچىلاردىن يۈز-تۇرانە ئىمتىھان ئېلىش بىلەنلا ئوقۇشقا قوبۇل قىلىش تۈزۈمى دەل مۇشۇ ۋاقىتتا ئۆزگىرىدۇ. يەنى ، چەت ئەللىك ئوقۇغۇچىلار ئادەتتىكى ياپونلۇقلار بىلەن ئوخشاش ئىمتىھان بېرىشكە ئۆزگەرتىلىدۇ. پاتىگۇل تۇيۇقسىز ئۆزگەرگەن بۇ ئىمتىھان ئۆتكىلىدىن ئۆتەلمەي قالىدۇ. بۇ ئەسنادا پاتىگۇل يەنە بىر تەقدىر ئۇچراشتۇرغان ياخشى نىيەتلىك ئادەملەر بىلەن ئۇچرىشىپ قالىدۇ ، ۋە ئۇلارنىڭ «سەن تېخىمۇ ئەمەلىي بولغان ، بىر خەلقئارالىق مۇلازىمەت سۇپىسى بولغان ياپون تىلى مەكتىپىنىڭ خىزمىتىنى قىلساڭ بولغۇدەك» ، دېگەن تەكلىپى بىلەن ، توکيودىكى بىر ياپون تىلى مەكتىپىنىڭ جۇڭگو ۋە باشقا ئاسىيا دۆلەتلىرىدىن كېلىدىغان ئوقۇغۇچىلارنىڭ خىزمىتىگە ئېرىشىدۇ. پاتىگۇلنىڭ ئوقۇغۇچى قوبۇل قىلىش ، كەلگەن ئوقۇغۇچىلارنى ياپونىيە مائارىپى ۋە تۇرمۇشى قاتارلىقلاردا يېتەكچىلىك قىلىش بىلەن شۇغۇللىنىدىغان خىزمىتى 5 يىل داۋاملىشىدۇ. بۇ جەرياندا پاتىگۇل ئۇ خىزمەتكە ئېرىشكىنىدىن ، مائارىپ سېپىدە جەمئىيەتكە تېخىمۇ يېقىن مۇلازىمەتتە بولالغانلىقىدىن تولىمۇ خۇرسەن بولىدۇ. گەرچە ئۆزى يۇقىرى ئۇنۋان ئېلىپ ئوقۇشقا كىرىشەلمىگەن بولسىمۇ ، دەل شۇ يۇقىرى بىلىم سەھنىلىرىگە ئىنتىلىۋاتقان ئۇيغۇر ياشلىرى ئۈچۈن بۇ خىزمەتنى قەدىرلەپ ئىشلەيدۇ. خىزمەتكە قاتنىشىپ 2 يىلدىن كېيىن ياپونىيەگە ئوقۇشقا چىقىش ئارزۇسى بولغان ئۇيغۇر ئوقۇغۇچىلار ئۈچۈنمۇ خىزمەتتە بولالايدىغان سەۋىيىگە يېتىدۇ ، ۋە تۇنجى قارارلىق ئوقۇغۇچىلىرىدىن ئايروپىلان ياسىغان ئۇيغۇر ئوغلانى ئابدۇلئەخەت ئابدۇللا قاتارلىق بىر قانچە ئىزدىنىش روھى ئۇرغۇپ تۇرغان ياشلارنىڭ ياپونىيەگە كېلىش خىزمىتىدە ئەڭ چوڭ ياردەمچى بولىدۇ. تۇنجى نۆۋەتلىك 3 ئوقۇغۇچىنىڭ ۋىزا ۋە باشقا ھەرقانداق ئىشلىرىنى تەجرىبە قىلغان پاتىگۇل ئۆزىگە تېخىمۇ ئىشەنچ تۇرغۇزۇپ ، تېخىمۇ ئىلگىرلەپ ئۇيغۇر جەمئىيىتىدىكى چەت ئەلگە چىقىپ ئوقۇشنى بەك قېيىن ئويلىۋالغان تالانت ئىگىلىرىنىڭ كۆمۈلۈپ قالماسلىقى ئۈچۈن ھەر خىل ۋاسىتىلەردە تەشۋىقاتلارنى ئېلىپ بارىدۇ.

پاتنگۇل 2014-يىلى بىر يىل ۋەتەندە تۇرۇپ ، كۆزىتىش ۋە ئەھۋال ئىگىلەش ئىشلىرى بىلەن شۇغۇللاندى . ئۇ 2015-يىلى توكيوغا قايتىپ كېلىپ ، مەكتەپتە ئىشلىگەن تەجرىبىلىرىنى ، 10 يىل مابەينىدە ۋۇجۇدقا كەلتۈرگەن مۇناسىۋەت دائىرىلىرىنى ، ۋە ئوقۇغۇچىلىق ھاياتىدىكى تەجرىبە - ساۋاقلارنى بەك كۈنلەپ ، مەگگۇلۇك قوللىغۇچىسى ۋە يولدىشى خەمەت بىلەن مەسلىھەت قىلىپ ، ھەر ئىككىلىسى ئۆز شىركەتلىرىدىن ئىستىپا بېرىپ ، ئۆزلىرىنىڭ «ئۇيۇل» نامىدىكى ئىگىلىكىنى تىكلەشنى قارار قىلدى . چۈنكى بۇ ئىككى ياشنىڭ ياپون شىركەتلىرىدە داۋاملىق باشقىلارغا ئىشلەپ ئۆتۈشى ئۇلارنىڭ ئۆز ئىرادىلىرى بويىچە كېيىنكى چوڭ ئارزۇلىرىغا يېتىش يوللىرىنى بوغۇپ قوياتتى . كەلگۈسى پىلانلىرىغا بولغان يوللىرىنى تېخىمۇ ئەركىن ۋە تېخىمۇ كەڭرى ئېچىش نىيىتىدە ، «ئۆزىمىز ئۈچۈن خىزمەت قىلىدىغان ، ئۆزىمىزنىڭ ئۈنۋېرسال مۇلازىمەت تۈرلىرىنى جانلاندىرالايدىغان بىر شىركەت بولسۇن» ، دەپ ، ئۇلار 2015-يىلى 3-ئايدا رەسمىي ئەنگە ئالدۇرۇلۇپ ، «ياپونىيە ئۇيۇل پاي - ھەسسدارلىق شىركىتى» نى قۇرىدۇ .

2009-يىلى 3-ئايدا پاتنگۇلنىڭ قىزى نازىنە تۇغۇلدۇ . 2010-يىلى 11-ئايدا ئوغلى ئەزھەر تۇغۇلدۇ . پاتنگۇل ئەر-ئايال ئىككىلىمەن ھازىر ئاللاننىڭ ئۇلارغا بەرگەن ئەڭ چوڭ نېمىتى بولغان پەرزەنتلىرىنى ياراملىق ئەۋلادلاردىن قىلىپ چىقىش ، نۇرغۇنلىغان ئوقۇش ئىستىكىدىكى ئوقۇغۇچىلارنى ياپونىيەگە ئەڭ ياخشى مەسلىھەتلەر بىلەن ئەكەپلىش ، ھەمدە ئۇلارغا ياپونىيەدە تۇرۇپ خىزمەت قىلىش پۇرسەتلىرىنى يارىتىپ بېرىش پىلانىدا ئىزدىنىۋاتىدۇ . ئۇلار توكيودىكى ئەڭ ياخشى بولغان تىل مەكتەپلىرى بىلەن ھەمكارلىق ئورنىتىپ ، شىركەت قۇرۇلغاندىن تارتىپ ھازىرغىچە بولغان ۋاقىت ئىچىدە جەمئىي 15 نەپەر ئۇيغۇر ئوقۇغۇچىنىڭ كېلىشىگە مۇلازىمەت قىلىدۇ . پاتنگۇلنىڭ يولدىشى خەمەت ئوسمان كەمسۆز ئەمما ئىشىغا پۇختا ، ئاق-كۆڭۈل بىر يىگىت ئىكەنلىكىنى مەن توكيودىكى ئۇچرىشىشىمدا ھېس قىلغان ئىدىم . ئۇ ئىككىلىمەن ئۆز-ئارا كونا ساۋاقداشلاردىن بولۇپ ، بىر-بىرىنىڭ ئەڭ ياخشى قوللىغۇچىلىرىدىن ئىدى . گەرچە پاتنگۇل چەت ئەللەردىكى دوكتور ئۇنۋانلىق ئۇيغۇرلاردىن بولمىسىمۇ ، ئۇنى ۋەتەندىكى ياشلار ئۈچۈن چەت ئەللەردە تۇرۇپ ئىزدىنىپ ۋە تىرىشىپ ، كەلگۈسىدە دوكتور ئاسپىرانتلارنىڭ تېخىمۇ كۆپ يېتىشىپ چىقىشىغا تۆھپە قوشۇش يولىنى تاللىغان بىر مەرىپەتپەرۋەر كارخانىچى ، دېيىشكە بولىدۇ .



2-رەسىم: مەن 2012-يىلى 12-ئايدا ياپونىيەگە ئوغلۇم بىلەن ساياھەتكە بارغاندا ، سىڭلىمىز پاتنگۇل بىلەن ئۇنىڭ يولدىشى خەمەت ئوسمان ئىككىلىمەن مېنى توكيودىكى بىر تۈرك رېستوراندا كۈتۈۋالغان ئىدى . بۇ رەسىم شۇ چاغدا تارتىلغان .

پاتنگۇلنىڭ يولدىشى خەمەت ئوسمان بولسا «كارخانىچى» نامىنى ھەقىقىي تۈردە قازىنىپ ، چوڭ ئىشلارنى تەۋرەتكۈدەك جەمئىيەت تەجرىبىسىگە ئىگە بولغان ، ۋە تاشقى سودىغا ئائىت ئىزدىنىش ۋە ئۆگىنىش باسقۇچلىرىنى تاماملىغان بىر يىگىتتۇر . شۇنداقلا ئۇ ئائىلىسىگە يۈكسەك دەرىجىدە مەسئۇل بولىدىغان ، ھەر يەر ۋە ھەر ۋاقىتتا ئاز بولسىمۇ ئۆز قوۋمى ئۈچۈن ئازدۇر-كۆپتۇر ھەسسە قوشۇشنى ئالدىنقى ئورۇنغا قويىدىغان بىر يىگىتتۇر . شۇڭا ئۇ بىكار ۋاقىتلىرىدىن تولۇق پايدىلىنىپ ، دوستلىرى بىلەن بىرلىكتە ئۇيغۇر ئاشپۇزۇلى ۋىۋىسكىسىنى كۆركەم قىلىپ بېرىگەن يۆتكىلىشچان ئاشپۇزۇل ماشىنىسىدىن بىرنى ئۆز قوللىرى بىلەن ياساپ چىقىدۇ . شۇ ئارقىلىق ئىشتىن سىرتقى ۋاقىتلاردا توكيو رايونلىرىدا «ئۇيغۇر» دېگەن چوڭ خەتلىك بۇ كىچىككىنە ئاپتوموبىلىنى ئىشقا سېلىپ ، بىر تەرەپتىن ئائىلە ئۈچۈن ئىقتىسادىي قىممەت ياراتسا ، يەنە بىر تەرەپتىن كوچىدا ئۇچرىتىپ ، سوتال سورىغان مېھمانلارغا ئۇيغۇرنى تونۇشتۇرۇپ كېلىۋاتىدۇ . بۇ ئىككى ياش ئۆز كارخانىسىنىڭ بۇندىن كېيىن تېخىمۇ راۋاج تېپىشى ئۈچۈن كېچىنى كۈندۈزگە ئۇلاپ ، پۈتۈن كۈچى بىلەن تىرىشىۋاتىدۇ .

پاتنگۇل خىزمەتكە قاتناشقان بۇ 6 يىل مابەينىدە ئابدۇلئەخەت ئۆكىمىزغا ئوخشاش تىرىشچان ياشلاردىن جەمئىي 60 قا يېقىن ئۇيغۇر ئىزدەنگۈچىلەرنىڭ توكيوغا كېلىپ ئوقۇشىغا ھەقلىق ۋە ھەقسىز مۇلازىمەتلەردە بولۇپ ، ئۇنىڭدىن ناھايىتى مەمنۇن بولدى . ئۇ ھەر خىل كەسىپتە ئۈنۋېرستېتلىرىنى پۈتتۈرۈپ ، ياپونىيەدە خىزمەت قىلىش ئارزۇسىدا بولغان ياشلار ئۈچۈن تۇنجى قېتىم بىر يېڭى ياپون تىلى

مەكتىپى بىلەن ھەمكارلىشىپ ، ياپون تىلىدا 2-دەرىجىلىك سەۋىيىگىچە تەربىيىلەپ ، ئاندىن ئاشۇ مەكتەپنىڭ ياردىمى ئاستىدا ئۇلارغا خىزمەت تېپىپ بېرىشكە ياخشى ئىشلارنى ۋۇجۇدقا چىقاردى. پاتىنگۇل مۇنداق دەيدۇ: «ئاللاننىڭ بىزگە بەرگەن ئاماننى ۋە نېمىتى بولغان ئەقلىي زېھنىمىزنى ۋە پۇت-قوللىرىمىزنى داۋاملىق چېنىقتۇرۇپ ۋە ئىشلىتىپ ، ئامانەتكە خىيانەت قىلماي ، يوشۇرۇن كۈچلەرنىڭ تېخىمۇ ئۇلغىيىپ چىقىشىغا چىشلىق چاقىتىك ھەمكارلىقلارنى قۇرۇپ ، تېخىمۇ راۋاج تاپقۇزۇمىز. » ئۇ بۇندىن كېيىن شىركەت نامى بىلەن ھەر خىل تېخىمۇ ياخشى پىلانلارنى ئىشقا ئاشۇرۇشنى ئويلاۋاتىدۇ.



3-رەسىم: مەن 2012-يىلى 12-ئايدا ياپونىيەگە ئوغلۇم بىلەن ساياھەتكە بارغاندا ، توكيو ئۇنىۋېرسىتېتىدا توكيو رايونىدا ئوقۇۋاتقان ۋە ئىشلەۋاتقان ئۇيغۇر قېرىنداشلارغا ئۆزۈم ناسادا قىلىۋاتقان ئىشلار توغرىسىدا بىر مەيدان ئىلمىي دوكلات بەردىم. بۇنىڭغا سىڭلىمىز پاتىنگۇل ۋە يولدىشى خەمەت ئوسمانمۇ قاتناشتى. بۇ رەسىم شۇ قېتىم يىغىن زالىدا خاتىرە ئۈچۈن تارتىلغان. ئالدىنقى قۇر ئوڭدىن 4-كىشى سىڭلىمىز پاتىنگۇل بولىدۇ.

پاتىنگۇل ناھايىتى ئوچۇق مەجەز ، باشقىلار بىلەن ئاسانلا يېقىنلىشىپ ئۆتەلەيدىغان تىپتىكىلەردىن بولغاچقا ، ياپونىيەگە كېلىپ ئۇزۇن ئۆتمەيلا بىر تۈرك رېستوراندا سائەتلىك ئىشلەش پۇرسىتىگە ئىگە بولىدۇ ، ۋە تۈرك تىلىنى ئۈگىنىۋالىدۇ. شۇ چاغدا يېتىلدۈرگەن تۈرك تىلى قابىلىيىتى ئارقىلىق توكيودىكى تۈرك دوستلىرى بىلەن ئورناتقان دوستلۇق مۇناسىۋەتلىرىنى ھېلىمەم داۋاملاشتۇرۇپ كېلىۋاتىدۇ. ھەمدە شۇ ئارقىلىق توكيو رايونىدا ياشاۋاتقان ئۇيغۇر خانىم-قىزلىرىمىزنىڭ ئاز بولسىمۇ يىغىلىپ ، تۈركچە ئېلىپ بېرىلىدىغان سۆھبەتلىرىدە تۈرك ئۇستازلار قىلغان سۆھبەت نۇتۇقلىرىنى خانىم-قىزلىرىمىز ئۈچۈن ئۇيغۇرچىغا تەرجىمە قىلىپ بېرىش شەرىپىگە ئىگە بولدى. ھەر شەنبە كۈنى ئېلىپ بېرىلىدىغان تۇرمۇش ، ئائىلە ، بالا تەربىيىسى ۋە ئەخلاق قاتارلىق مەزمۇنلاردىكى سۆھبەتلەر بىر تەرەپتىن پاتىنگۇلنىڭ ئۆزىگە زور بىلىم ئىگەلەش پۇرسىتى بولۇپ ، يەنە بىر تەرەپتىن ئەتراپىدىكى ئۇيغۇر قېرىنداشلىرىغا خالساھە خىزمەت قىلىش پۇرسىتى بولۇۋاتقان بولۇپ ، مۇشۇنداق ئەھۋالدىن بۇ ئوت-يۈرەك سىڭلىمىز ناھايىتى زور خۇشاللىق ھېس قىلىۋاتىدۇ.



4-رەسىم: مەن شۇ قېتىم دوكلات بېرىۋاتقان بىر كۆرۈنۈش. ئوتتۇرا قۇر بىراقتىن 2- ۋە 3-كشىلەر پانتگول ۋە ئۇنىڭ يولدىشى خەمەت ئوسمان بولدى.

«ئۇيۇل پاي-ھەسسدارلىق شىركىتى» نىڭ تىجارەت ياكى مۇلازىمەت تۈرلىرى تاشقى سودا مەسلىھەت مۇلازىمەتچىلىكى ، ئۇيغۇر رايونىدىن ۋە باشقا چەت ئەللەردىن ياپونىيەگە ئوقۇشقا كېلىش رەسمىيە تىلرىدىكى مەسلىھەتچىلىك ۋە مۇلازىمەت قاتارلىقلارنى ئۆز ئىچىگە ئالدى. بۇ شىركەت يەنە ئوقۇغۇچىلارغا ياپونىيەدەك يۇقىرى ئىستېماللىق ئەللەردە تۇرالغۇ ئۆي ئىزدەش ۋە ئورۇنلاشتۇرۇش ئىشلىرىنى ئېلىپ بېرىۋاتىدۇ. بۇ شىركەتنىڭ ئادەمنى ئەڭ خۇرسەن قىلىدىغان ئەڭ يېڭى بىر خالسانە مۇلازىمەت تۈرى يېقىندا ئېلان قىلىنغان بولۇپ ، مەن ئۇنى 5-، 6- ۋە 7-رەسىم سۈپىتىدە ماقالىنىڭ ئاخىرىدا قىستۇرۇپ قويدۇم. يەنى ، پانتگولنىڭ شىركىتى چەت ئەللەردە تېخى ھېچ بىر شىركەت ياكى شەخس قىلىپ باقمىغان ئانا تىل كىتاب خەزىنىسى قۇرۇش ، ۋە بۇ خەزىنىدىكى كىتابلارنى ياپونىيەدىكى ئۇيغۇر تىلى كىتاب خۇمارلىرىغا ئازراق خىراجەت بىلەن ئارىيەتكە بېرىش ئىشىنىمۇ قىلماقچى. پانتگولنىڭ ھازىرقى پىلانى كىتابلارنى ئارىيەتكە بېرىش ھەققىدىن يىغىلغان پارچە ساپ كىرىمىنى يىغىپ ، ئۇ مەلۇم نىسبەتكە يەتكەندە بىر «ئۇيۇل ئوقۇش مۇكاپات پۇلى» تەسىس قىلىش. ئاشۇنداق مەقسەت بىلەن پانتگول ۋە تەندىن ئەڭ نادىر ئۇيغۇرچە كىتابلارنى ئەكەلدۈرۈپ ، ئۇلارنى 5-ئاينىڭ 15-كۈنىدىن باشلاپ ياپونىيەدىكى ئۇيغۇر قېرىنداشلارغا ئارىيەتكە بېرىشتەك مۇلازىمەتنى يولغا قويدى. بۇ مۇلازىمەت پانتگول ئۈچۈن ئىقتىسادىي جەھەتتە ناھايىتى ئاز قىممەت يارىتىشى مۇمكىن. ئەمما پانتگولنىڭ قارىشىچە كىتاب بىلىم بۇلۇقى بولۇپ ، ئۇ «ئانا تىلىمىز تاشلىنىپ قالمىسۇن» ، دېگەن ئىدىيەدە ئاز بولسىمۇ كىتابقا مەبلەغ سېلىپ ، بۇ ياقا يۇرتتا ئۇيغۇرچە كىتابلارنىڭ سانىنى كۆپەيتىپ ، ئۆزىنىڭ كىتاب خەزىنىسىنى بىر مەڭگۈلۈك نەرسە سۈپىتىدە ساقلاپ قېلىشنى ئۈمىد قىلىدىكەن. پانتگول ۋە ئۇنىڭ يولدىشىنىڭ ھەقىقىي مەقسىتى ، ياپونىيەدىكى ئۇيغۇر قېرىنداشلارنىڭ روھىي بېسىمغا تاقابىل تۇرۇش ، خىزمەت ، ئائىلە ۋە كىشىلىك مۇناسىۋەتلەرنى مۇۋاپىق بىر تەرەپ قىلىش ، ۋە بالىنى ياخشى تەربىيەلەش جەھەتلەردە يات مىللەتنىڭ ئىلغار يەرلىرىنى ئۆگىنىپ ، ھازىر ئۇيغۇرلاردا بار بولغان ئىلغار ۋە ئىلمىي ئىدىيىلىك كىتابلاردىن مەنئى ئوزۇق ئېلىپ ، ئۇيغۇر تىلىدا يېزىلغان تارىخىي كىتابلارنى ئوقۇپ ، بالىلىرىغا ئۇيغۇر چۆچەكلىرىنى ئاڭلىتىپ ، ئۇلارنى بىر مۇكەممەل ئۇيغۇرلۇق ئېڭى بىلەن قاتارغا قوشۇشقا ئازدۇر-كۆپتۇر ياردەمدە بولۇش ئىكەن.

سىڭلىمىز پانتگول مۇنداق دەيدۇ: «مەن 17 يېشىمدا جەمئىيەتكە خىزمەتكە چىقىپ ، نۇرغۇن ياخشى نىيەتلىك ئادەملەرنىڭ ياردىمىگە ئېرىشتىم. مەن ئۇلارغا چىن قەلبىمدىن تەشەككۈر ئېيتتىمەن. دۇنيادىكى ئىنسانلار مەن ئۈچۈن پەقەت 2 تېپىقلا بۆلىنىدۇ: بىرى ياخشى ئادەملەر ، يەنە بىرى ئەسكى ئادەملەر. ئىشىنىمەنكى ، ياخشىلارنىڭ سانى ئەسكىلەرنىڭكىدىن ھەر زامان كۆپ كېلىدۇ. مەن ئۆزۈمنىڭ پۈتۈن ھاياتىغا ھەمراھ قىلغان سۆزۈم شۇكى ، ئىنسان ئەتراپىدىكى بىر ئەڭ كىچىك گىياھقىچە مەسئۇلىيەتچانلىق بىلەن ياشايدىكەن ، ئۇ ئىنساندا ئۈمىد بار. ئۇنداق بولمايدىكەن ، ئۇ ئىنساننىڭ ھازىر قىلىۋاتقان ۋە بۇنىڭدىن كېيىن قىلماقچى بولغان ئىشلىرىدا ئۈمىد يوق.»

پانتگول ئاخىرىدا كەلگۈسىدە چوقۇم ئوقۇش پىلانى بارلىقىنى ، ئەگەر ئاللاھ يۇرسەت ئاتا قىلسا ، مەيلى قانچە باشقا كىرىپ كېتىشىدىن قەتئىينەزەر ، جەمئىيەتتە تۇناسلىق كەسپىدە چوقۇم بىر بىلىمدار بولغۇسى بارلىقىنى ئېيتتى.

كىتاب ئوقۇش يىلى ۋە ياپونىيەدىكى ئۇيغۇرلار

ئەسسالامۇ ئەلەيكۇم ھۆرمەتلىك قېرىنداشلار
2015-يىلى ئۇيغۇر جەمئىيىتىدە كىتاب ئوقۇش يىلى قىلىپ بېكىتىلدى. نەتىجىدە خەلقىمىز ئارىسىدا ئانا تىلنى سۆيۈش، قوغداش، ئانا تىلدىكى كىتابلارنى ئوقۇش ۋە بىلمەيدىغانلارغا ئوقۇشنى ئۆگىتىش دولقۇنى ئەۋج ئالماقتا. شۇنىڭغا ئەگىشىپ ئۈرۈمچىدە بىلكۈچ كۈتۈپخانىسى، قەشقەردە بولسا قۇتادغۇبىلىك كۈتۈپخانىسى، خوتەندە ئىنساپ كۈتۈپخانىسى قۇرۇلدى. بۇندىن باشقا دىيارىمىزنىڭ ھەر قايسى يەرلىرىدە يەنە نۇرغۇن چوڭ - كىچىك كۈتۈپخانىلار ۋە كىتابخانىلىق سورۇنلىرى بارلىققا كېلىپ مۇھەببەتلىك ئىشكىلىرىنى ئىخلاسمەنلەرگە ئاچتى. بىز بۇ خاسىيەتلىك پۇرسەتتە چەتئەلدىكى ئۇيغۇرلارنىڭ ئانا تىلدىن ھوزۇرلىنىش، ئانا تىل لەززىتىنى پەرزەنتلىرىگە ھېسى قىلدۇرۇش، ئەجدادلىرىمىزدىن مىراس قالغان گۈزەل ئەقىدىمىز ۋە ئىلغار مەدەنىيىتىمىزنى تېخىمۇ نۇرلاندۇرۇش ئارزۇسىغا ھەمدەمدە بولۇش ئۈچۈن چەتئەللەردىكى ئۇيغۇرلار سانى ئەڭ كۆپ سانلىق ئاتقان ياپونىيەدىكى ئۇيغۇرلار ۋە يېقىن ئەتراپتىكى باشقا ئەللەردىكى ئۇيغۇرلارنى كۆزدە تۇتۇپ، ياپونىيە ئۇيۇل خەلقئارالىق پاي - ھەسسدارلىق شىركىتى نامىدا ئۇيۇل كىتاب غەزىنىسى قۇرماقچى.

غەزىنىمىزنىڭ ۋەزىپىسى ياپونىيە ۋە باشقا چەتئەللەردىكى دوستلارغا كىتاب ئارىيەتكە بېرىش مۇلازىمىتى ۋە ئېھتىياجىغا قاراپ كىتابلاردىن زاكاس قوبۇل قىلىپ يەتكۈزۈپ بېرىش مۇلازىمىتى قاتارلىقلارنى يولغا قويۇشتۇر. بۇ ئارقىلىق كىرگەن كىرىمنى كېيىنكى يىلى ياپونىيەدە ئىلىم تەھسىل قىلىۋاتقان تىرىشچان، نەتىجىسى كۆرۈنەرلىك، ئىقتىسادىي كىرىمى تۆۋەن بولغان ئوقۇغۇچىلارغا ئوقۇش مۇكاپاتى قىلىپ تارقىتىش ۋە باشقا ساخاۋەت ئىشلىرىغا ئاجرىتىلىدۇ.

5-رەسىم: سىڭلىمىز پاتىگۈل يېقىندا ئۆزىنىڭ فېيسىبۇك تېمىدا ئېلان قىلغان «كىتاب ئوقۇش يىلى ۋە ياپونىيەدىكى ئۇيغۇرلار» دېگەن چاقىرىقنامىسىنىڭ 1-بېتى.

ئۈيۈل كىتاب غەزىنىسىنىڭ مۇلازىمەت ئەھۋالى

دەسلەپكى قەدەمدە ھازىرغىچە يىغىپ كەلگەن كىتابلارنىڭ تىزىملىكىنى ئېلان قىلىپ، ئۇشبۇ كىتابلارنى ياپونىيە دۆلەت ئىچىدىكى ئوقۇرمەنلەرگە ئارىيەتكە بېرىش مۇلازىمىتى (ھەق ئېلىش ئۆلچىمى ھەر بىر كىتاب ئارىيەتكە بېرىش ھەققى 500 ئېن، پوچتا ھەققى ئۈچۈن 500 ئېن قىلىپ تەستىقلاندى. ئەسكەرتىش كىتاب قايتۇرغاندىكى پوچتا ھەققىنى ئارىيەتكە ئالغۇچى ئۆزى ئۈستىگە ئالىدۇ، ئوقۇغۇچىلارغا پوچتا ھەققى ۋە ئارىيەت ھەققى ئۈچۈن جەمئىي 800 ئېن قىلىپ بېكىتىلدى.) كىتاب ئارىيەتكە بېرىش مۇددىتى دۆلەت ئىچى پوچتا مۇلازىمەت ئەۋەتىش ۋە قايتۇرۇش كۈنلىرىنى ئۆز ئىچىگە ئالغان 30 كۈن بولىدۇ.

دېققەت قىلىشقا تېگىشلىك ئىشلار :

- 1) كىتاب ئارىيەتكە بەرگەن مەزگىلدە يۈتۈپ كەتسە ۋە ياكى ئېغىر دەرىجىدە زەخمەتكە ئۇچرىسا كىتاب ئەسلى باھاسىغا 2 ھەسسە باھا قوشۇلۇپ تۆلىتىلىدۇ.
- 2) كىتاب ئارىيەتكە ئالغان ۋاقىت 30 كۈندىن ئېشىپ كەتسە ھەر كۈنىگە 10 يېنىدىن ھەق قوشۇلىدۇ.
- 3) بالىلار كىتابلىرىنىڭ ئارىيەت ھەققى يوق ، پەقەت پوچتا ھەققىلا ئېلىنىدۇ.

شىركىتىمىز يۇقىرىقىدەك مەزمۇندا بۇ قېتىمقى مۇلازىمەت تۈرنى ئاللاھ خالىسا 5 - ئاينىڭ 15 - كۈنىدىن باشلاپ يولغا قويىدۇ. كىتاب تىزىملىكلىرى ئايرىم يوللىنىدۇ. بۇ مۇلازىمەت ئېلخەت ئارقىلىقلا ئالاقىلىشىش يولغا قويۇلىدۇ. ئېلخەت

ئادرېسىمىز: uyulkitab2015@gmail.com

ئەسكەرتىش: قېرىنداشلارنىڭ ھەرقانداق پىكىر ۋە تەلەپلىرىنى جان دەپ قۇلاق سالغىمىز، ھەمكارلىشىپ ئىشلىرىمىزنى تېخىمۇ ئۈنۈملۈك، تېخىمۇ سېستىمىلىق، تېخىمۇ پايدىلىق قىلىش ئۈچۈن كۈچىمىزنىڭ يېتىشىچە تىرىشىمىز. قېنى ئەمەسە قېرىنداشىم، تىلدىشىم، دىندىشىم قەلبىمىزدە دىيارىمىزنىڭ سېغىنىش ئوتلىرى لاۋۇداۋاتقان ئۇشبۇ يىراق قىرلاردا دىيارىمىزدىكى يېڭى كىتاب، يېڭى مەزمۇنلاردىن ھوزۇر ئېلىڭ ۋە شۇ قەلەمكەشلەرگە بىزلەردىن يىراق قىرلاردىن سالام بولسۇن. ئوقۇ دەپ چۈشكەن مۇقەددەس كىتابنىڭ ئىشەنگۈچىلىرى بولغان بىزلەر تىلىمىزغا، كىتابلىرىمىزغا ساھىب چىقىلى، پەرزەنتلەر ئانا تىلىدىكى بىرەر كەلىمە سۆزنى سىز كىتاب ئوقۇۋاتقان ۋاقىتتا يادقا ئېلىپ قالسا ئەجەب ئەمەس.

ھۆرمەت بىلەن: ياپونىيە ئۇيۇل خەلقئارالىق پاي - ھەسسدارلىق شىركىتى ئۇيۇل كىتاب غەزىنىسى خىزمەت گۈرۈپپىسى

ئۇيۇلغا ئۇيۇلغان ئۇيۇلچان خەلقىمىزگە تەشەككۈر.

2015 - يىلى 5 - ئاينىڭ 5 - كۈنى

بارلىق ئۇيغۇر قېرىنداشلىرىمىزنىڭ دوپپا مەدەنىيەت بايرىمىغا مۇبارەك بولسۇن!

بۇ ماقالىنىڭ بىر قىسمىنى دىلبەر خېمىت سىڭلىمىز تەھرىرلىدى.

بۇ ماقالىنى ھېچكىمدىن سوردىماي ، مەنبەسىنى بەرگەن ئاساستا باشقا ھەر قانداق تورغا چىقارسىڭىز ، ياكى ئېلېكترونغا ئوخشاش باشقا ھەر قانداق شەكىلدە ئىشلەتسىڭىز بولۇۋېرىدۇ. بۇ ماقالە بارلىق ئۇيغۇرلارغا مەنسۇپ.